

Wigi Vella

Kif kiteb huwa stess, Vella kien bin il-bdiewa. Twieled fl-irħajjel pittoresk ta' Santa Luċija fit-8 ta' Diċembru 1932. Meta kien tifel, kienu jibgħatuh ibiġħ il-ħalib wara l-bibien bil-moġħa u kien jgħin fil-faċendi tad-dar. Mar fl-iskola tal-Gvern, kemm dik Elementari u anke dik Sekondarja. Studja wkoll fis-Seminarju tal-Qalb ta' Ġesù. Meta kien għadu l-iskola seħħet it-Tieni Gwerra Mondjali li ħarbtet mhux ftit il-ħajja tal-Maltin u l-Għawdxin. Imbagħad inxtehet fuq il-biedja u t-trobbija tal-annimali. Ta' 24 sena tilef id-dawl t'għajnejh, iżda huwa ried ikun eżempju ta' kif 'il-bniedem, ikun kif ikun, dejjem għandu kontribut x'jagħti lis-soċjetà.¹ Kiteb għadd ta' legġendi f'forma poetika li anke ppubblika f'kotba. Fost dawn insibu wħud li anke jirrigwardaw in-Nadur. Fl-ewwel ktieb tiegħu pereżempju għandu l-Legġenda ta' Girgor Buttigieg u l-Ħmara. L-istorja hija familjari ħafna u allura nixtieq li hawn nieqaf fuq legġenda oħra, anqas magħrufa speċjalment mal-ġenerazzjonijiet iż-żgħar tagħna.

Din hija 'L-Legġenda ta' San Kurunatu,' li huwa kiteb fl-1995 u ppubblika fit-tieni ktieb tiegħu. Din fil-fatt hija poezija li tinkludi fiha xi legġendi żgħar u ħelwin dwar il-kon-patrun tan-Nadur. L-ewwel tibda biex tirrakkonta kif l-għadam ta' dan il-bniedem ġie bħala għotja għand Dun Salv Galea, kappillan tan-Nadur. Iżda dan iddeċieda li ma jzommux id-dar, imma jpogġih il-knisja għall-qima tal-pubbliku minħabba din ir-raġuni:

X'ħin kien iqum filgħodu
jiftaħ il-knisja, jmur
isib fuq l-għatba tagħha
l-għadam qaddis miġbur.

Imbagħad wara li jirrakkonta kif libbsuh u żejnuh, u anke bdew isemmu t-trabi għalih wara li ħatruh kon-patrun tal-parroċċa flimkien ma' San Pietru u San Pawl, Vella jintroduċi l-legġenda ta' mara bidwija min-Nadur imlaqqma l-Malvija. Jingħad li din kellha xi raba' fuq irriħ ta' Daħlet Qorrot, sewwa sew fejn kien hemm blata magħrufa bħala tal-Aċċjomu. Din kienet tmur taħdem

1 Wigi Vella, *Il-Musa fil-Legġendi Għawdxin*.
Vol. II, (Masprint, Rabat Malta), il-qoxra ta' wara.



hemm flimkien ma' żewġha u waqt xogħolha kienet toqgħod titlob lil San Koronatu jkollu ħniena minnha. Darba wegħdet lil San Koronatu li mill-qoton li hija taħleg, tgħaddilu qantar sħiħ jekk jaqlgħalha l-grazzja li talbet. U tassew qalgħet dak li talbet. Iżda ma riditx turi lil żewġha li se tagħti qantar qoton lil San Koronatu għax żgħur kien jisbel. U din il-wegħda nsietha. Għadda ż-żmien u darba waħda waqt li kienet hemm fl-għalqa ħasset bħal dell idur madwarha. U f'daqqa waħda deħrilha San Koronatu biex ifakkarha. Din bil-moħbi ta' żewġha qabdet qantar qoton u telqet biħ lejn il-knisja tan-Nadur. Fir-remissa hi u żewġha kellhom ħdax-il qantar, li issa saru għaxra. Marret tistaqsi lil żewġha kemm kellhom ħalli tara jekk kienx jaf u hu wegħibha li ħdax. Qaltlu 'għaxra'. Hu reġa' merieha. Qalbha għamlet tikk. Iżda qaltlu biex imur jgħoddhom u jara kemm isib. Dan mar jerga' jgħoddhom u:

... b'għageb kbir tagħha
x'ħin żewġha ġie hdejha
qalilha bil-ħlewwa
biex tmieri 'l għajnejha.

Ħdax hemm, rajthom issa,
m'għandekx għax tmerini
mur orqod u lili
bi kwieti hallini.


Il-Malvija baqgħet mistgħagħba b'dan il-miraklu u Dun Salv Galea bil-flus li daħħal minn dak il-qantar qoton, għamel l-iskannell biex fih jitqiegħed il-korp ta' San Koronatu.

Minn hawn Vella jgħaddi għall-aħħar biċċa fejn jirrakkonta l-leggenda ta' kif qassis darba mar ikeċċi xitan minn wieħed raġel u dan interceda lil San Koronatu. L-indemonjat beda jgħajjat hekk waqt li jirreferi għal San Koronatu:

Le dak Filippu Ġakbu
m'intomx onesti miegħu
naf jien u qed ngħidilkom
fis-sewwa l-isem tiegħu.²

Poeti kontemporanji

Oliver Friggieri (1947 - 2020)



Ġgant fl-iżvilupp tal-ilsien Malti, tal-letteratura Nazzjonali Maltija, ħassieb u lettur fl-Università ta' Malta, il-Prof. Oliver Friggieri twieled il-Furjana fis-27 ta' Marzu tal-1947. Qatta' xi żmien jistudja biex isir saċerdot fis-Seminarju tal-Arcisqof, iżda aktar tard iddeċieda li din ma kinitx triqtu. Dan kien parti mir-raġuni għaliex il-ħsieb tiegħu huwa wieħed teistiku, fejn Alla u l-ispiritwal huma fundamentali. Ħadem u stinka biex l-ilsien Malti jiġi studjat u rikonossut. Kiteb għadd ta' xogħlijiet ta' natura letterarja wkoll,

fosthom rumanzi u poeziji. Xogħlijiet tiegħu huma tradotti f'diversi lingwi oħra. Fl-1988, meta l-parroċċa tan-Nadur kienet qed tiċċelebra t-triċentinarju mit-twaqqif tagħha li għat nhar it-28 t'April 1688, huwa kiteb poezija fuq stedina tal-W.R. Mons. Salvo Muscat, Arċipriet tal-parroċċa u l-kumitat organizzattiv:

L-Għanja tal-Għolja tan-Nadur

Tislma lil ulied ir-raħal tal-bieraħ u tal-lum

Jien l-għolja li għassist matul is-sekli
u smajt il-kelma tingħi tal-irjeh,
hassejt ix-xita tlangas ma' ġenbejja,
għoxejt fis-sajf taht sema nir sabih.

Jien waħdi rajt is-sikta tal-għelieqi
u waħdi rajt telgħin bil-mod id-djar,
habbejt mill-bogħod lill-bdiewa u lis-sajjieda,
lir-rghajja, u għadni nhobb bħal dakinhar.

Madwari, bħalma tagħmel omm b'uliedha,
ma' qalbi bla ma xjaht matul iż-żmien.
haddant l-inhawi jhaddru, iżda fuq kollox
tghaxxaqt bis-seher bikri tal-widien.

Jien naf kif kien il-bidu qisu lbieraħ,
niftakar kulma ġara sa dal-jum,
jien għadni hawn, u hawn se nibqa' nsebbah
bħal warda li max-xemx f'kull għodwa tqum.

Jien nagħraf sewwa wcuħ missirijietkom,
niftakar fi drawwiethom li m'għadhomx,
u noħlom l-ewwel holm li holmu huma,
u nfakkarhom lkom biex ma tinsewhomx.

Jien nishar fuq qabarhom biex fit-telqa
ta' ngħashom ma jaqbadhom qatt id-diq;
jien nibgħat it-tislja tagħkom lilhom
għax naf il-qalb tal-iltiema, naf x'tixtieq.

2 Ibid. 44-48.

Għax huma bnew din l-art li taħdmu intom,
 għax huma habbu l-bhejjem u s-sisien,
 għax huma nisġu wirt bl-għaraq ta' għbinhom,
 għax huma, huma biss l-eroj taż-żmien.

Jien bhalkom illum hlomt holma sabiħa,
 il-holma ta' min stenna jum bħal dan,
 u mieghi Wied Bingemma, is-Sibt, ir-Ramla,
 Qusbejja, Dahlet Qorrot u r-Rihan.

Ilkoll refghu għal-lum l-għanja t'għomorhom,
 ilkoll iharsu lura b'hena gdid,
 ilkoll jifirhu magħkom li tellajtu,
 dar-rahal b'dirghajn shaħ daqs il-hadid.

Il-baħar ta' San Blas ilissen kelma
 li tifhem biss ir-ruh li żzomm is-skiet,
 jistieden lir-riglejn jinżlu fir-ramel,
 ihannen għall-mistrieħ bħal omm 'l ulied.

Ferhan illum il-qamħ, ferhan il-qoton,
 ferhan min stenna r-riżq tiela' mill-art,
 ferhan ix-xgħir, kburi l-kemmun, u jiena
 kburija wkoll għax dejjem b'hekk tkabbart.

Għassistkom minn dan l-għoli, izda fuqi
 għassew bla raqdu żewġ mexxejja kbar,
 u raw lil nieskom jikbru, jaħdmu, jmorru,
 u raw 'l uliedhom, lilkom, kulma sar.

Jien naf: ferhan San Pawl li rbattu ismu
 ma' siehbu li sar sies isheħ mill-blat,
 ferhan San Pietru li rbattuh ma' mghallem
 li bħalu d-dinja s'issa ftit qatt rat.

Id-dawl tal-jum jifthilkom il-mogħdija,
 id-dawl li jinfed dritt sa ġewwa l-qlub,
 id-dawl li ma jinħliex bħall-istaġuni,
 id-dawl, id-dawl li xeghel darba l-Mislub.

Beriktkom jien li għbartkom taħt dirghajja,
 berkukom l-art, il-frott u l-ilma bnin,
 berkukom Pietru u Pawlu li mħabbtkom
 biddlithom bħallikieku Nadurin.

Tinsewx il-bidu mbieghed ta' għrajjetkom
 tinsewx kemm fraħtu u bkejtu tul is-snin,
 tinsewx din l-art kif telgħet ġebbla ġebbla,
 tinsewx biex tibqgħu dejjem magħqudin,

għax l-għaqda l-għmiel ta' lbieraħ isir isbaħ,
 u kulma bnejtu ma jistax jinħatt,
 għax bl-għaqda Pietru u Pawlu jibqgħu fostkom
 u n-nar li tawkom ma jintfielkom qatt.

Din l-għanja li trabbietli ġewwa qalbi,
 kif jinbet fl-oqsma tagħkom l-ifjen fjur,
 din l-għanja li nitlobkom tghannu mieghi,
 la tinsewhiex: jien l-Għolja Ta' Nadur.¹

Il-poezija hija mqassma fuq tmintax-il strofa kwartina, bit-tieni vers jirrima mar-raba'. Hawn in-Nadur huwa rapreżentat bħala xi haġa fissa li ma tinbidilx. B'hekk l-istess Nadur li ra lil missirijietna jitwioldu, jgħixu, bi drawwtiehom u twemminhom. Hekk, anke jekk il-bniedem jinbidel, in-Nadur jibqa' punt fiss ta' referenza u kontinwità. Jara u jiftakar. Għalih iż-żmien ma jgħaddix, kważi kważi mhux milqut minnu u jinsab fl-eternità. Kien hemm minn qabel, għadu hemm u jibqa' hemm, anke jekk kulma fih - inkluż il-bniedem bil-modi ta' haġa tiegħu - jinbidlu minn żmien għal żmien. Izda l-holm u l-aspirazzjonijiet tan-Nadurin, dawk in-Nadur jibqa' jfakkarhomlna ħalli ma ninsewhomx bħallikieku n-Nadur huwa l-intermedjarju bejn il-ġenerazzjonijiet passati (missirijietna) u l-ġenerazzjonijiet tal-lum. In-Nadur hawnhekk jieħu wkoll l-irwol ta' missier jew għalliem li jwissi lil uliedu li jkun gwaj jekk jinsew minn fejn ġejjin u ma jgħożżux dak li wirtu.

Jispikka wkoll l-element li għalih in-Nadur kien magħruf mas-sekli: dak ta' għassies fuq Għawdex u fuq il-fliegu. Dan filwaqt li hu stess huwa mgħasses miż-żewġ 'mexxejja', Pietru u Pawlu. Pietru u Pawlu saru meqjusin bħallikieku kienu Nadurin huma wkoll. L-għanja ta' Friggieri tispicča b'messaġġ għall-għaqda fost in-Nadurin, l-istess għaqda bejn Pietru u Pawlu għandha ssaltan bejn kull Naduri.

1 luminaria

Daniel Massa (1937-)

Poeta kurrenti ieħor huwa Daniel Massa li fuq in-Nadur kiteb poezija li titratta kollha kemm hi dwar il-port ta' Daħlet Qorrot. Imwieded fl-1937 u kien Professur tal-Letteratura Maltija fl-Univeristà ta' Malta. Huwa awtur ta' diversi xogħlijiet ta' studji kritiċi u poeta modern li l-istil tiegħu imur 'l hemm minn dak romantiku li kien baqa' jirrenja f'Malta sas-sittinijiet tas-seklu għoxrin. It-tema tal-baħar hija karatteristika li tiddistingwih. Dan jidher ukoll f'Daħlet Qorrot.'

Din il-poezija ma hi xejn bħal dawk li tkellimna dwarhom qabel. Hija poezija li tmiss tal-eżistenzjalizmu u l-kontenut tagħha jitlob studju psikoloġiku. Hija titkellem dwar tfajla li f'dak il-mewġ ta' Daħlet Qorrot tilmaħ storja li għadha ma ġratx, ta' 'nawfragju li għad ma seħħx, ta' 'kannizzati li s-sajjieda ma telqux', ta' 'xbieki li għad ma nkalawx', iżda dan kollu xorta jimpatta fuqha, bħallikieku ż-żmien ma jeżistix: ma teżisti l-ebda forma ta' passat u preżent, għax hi qed tħosshom it-tnejn qed iseħħu f'daqqa waħda.

L-impatt ta' dan kollu huwa wieħed vjolenti, drammatiku u grottesk: 'xewka ta' traġna nifdet laħamha / diehes qed ifieq għadu jnixxi,' 'ilsienha bebbuxu / iżellaq fidda ma' nejba mħassra / mgħarrqa demm u bzieq u ilma fit-toqob ta' ħniekha,'. Iżda f'dan kollu hi qed tgħix f'santwarju li hu l-baħar 'ifawwar qarnit u arzelli,' u li iżda xi kultant ikun imqalleb, tistenna skuna li għadha ma nbniex, li tinkalja f'nawfragju li għadu ma seħħx, u li jsalvaha u jagħtiha l-imħabba li hi tant qed tftitex. Il-baħri salpa jumejn qabel l-għaxra ta' Frar u hi issa kienet xjaħet iżda baqgħet tiftakar għax minn dakinhar 'l hawn il-baħar qed ifawwar bil-gandoffli, voparella u arzelli, iħabbriha sa fl-aħħar il-fidwa.²

2 Daniel Massa, 'Daħlet Qorrot,' f'*Il-Malti*, *Harġa Letterarja LXXXIX*, 2016, 30-32.

Joseph M. Attard (1946-)

Għawdx, u ta kontribut siewi fl-edukazzjoni kif ukoll fl-iżvilupp soċjali u kulturali ta' Għawdex. Imwieded f'Victoria, Għawdex nhar l-1 ta' Jannar 1946, fejn għadu jgħix sal-lum. Fost il-ħafna poeziji tiegħu, għandu wkoll uħud li jirrigwardjaw lin-Nadur. Hawn se nitkellem fuq waħda li huwa kiteb fl-2015 meta

n-Nadur kien qed ifakkar tliet okkażjonijiet: iċ-ċentinarju mill-Inawgurazzjoni tal-koppla tal-Bażilika kif ukoll ta' meta sar ir-relikwarju ta' San Pietru u San Pawl l-mitejn sena minn meta saret il-qanpiena l-kbira. Attard ifaħħar lill-protagonisti, fosthom lill 'ħabrieki' isqof Giovanni Maria Camilleri OSB li bierek u inawgura l-koppla l-ġdida, lil Rosaria Agius li ħallset ir-relikwarju, lil Lazzaro Pisani li pitter il-flieli tal-koppla u lill-Arċipriet Dun Martin li kien il-mexxej wara dan il-proġett kollu. Iċ-ċentru ta' dan kollu jibqgħu l-glorjużi appostli San Pietru u San Pawl:

Dawn it-tnejn spiċċaw biex ċarċeru demmhom għall-Kristu l-Mulej - riedu biss 'l Imgħallem jixbhu le ma qağħdu jaraw x'ġej!

Jiena ċert li taħt il-ħarsa ta' daż-żewġ martri bikrin fin-Nadur tissokkta l-paċi għas-snin kollha li ġejjin!

Carmela Attard (1948-)

Bint in-Nadur. Minkejja li isimha bħala poeta ma hux meqjus mal-poeti l-aktar influwenti fil-pajjiż, iżda fil-qasam lokali ta' Għawdex u speċjalment dak tan-Nadur ix-xogħlijiet, speċjalment il-poeziji, tagħha kellhom impatt. Min jaf kemm nies kienu mfarrġa mill-kliem li hija kitbitilhom waqt li kienu jibku l-mewt ta' xi ħadd għażiż għalihom, jew žiedet mal-ferħ u s-sollennità ta' xi festa, anniversarju,





magħmudija, tieg,
preċett, jew
Grizma tal-Isqof.
Tat kontribut siewi
f'dan il-qasam, iżda
hija wkoll membru
tas-Socjetà tad-
Duttrina Nisranija,
magħrufa aħjar
bħala l-MUSEUM.
Tat u għadha
tagħti l-kontribut
tagħha fil-liturgija
fi knejjes fosthom
dik tan-Nadur
permezz tad-daqq
tal-pjanu, iżda hija
taf ukoll iddoqq il-

Piano Accordion u l-vjolin. Fl-okkażjoni ta' għeluq il-ħamsin sena tagħha fl-1998, ħutha ddeċidew li jippubblikaw ix-xogħlijiet tagħha li kienet kitbet sa dakinhar f'*Karmena Iktibli Poeżija*. Linja konsistenti fil-vrus tagħha hija dik nisranija u dan joħroġ mit-trobbija nisranija li kellha u l-fidi li tħaddan b'ċerta devozzjoni. Minbarra dan, ma jonqsux ir-referenzi għall-okkażjonijiet li għalihom kitbet il-poeżiji. Hawn se nsemmi biss ftit vrus li jolqtu b'mod ġenerali lin-Nadur.

Fil-poeżija tagħha 'Lil San Pietru u San Pawl F'Jum il-Festa Waqt il-Ħruġ tal-Istatwa', Attard tressaq att ta' mħabba lil dawn iż-żewġ Appostli:

San Pietru u San Pawl
aħna lilkom inhobbukom
mill-Bażilika intom herġin
biex tberkuna nitolbukom.³

Žgur li l-ħruġ tal-vara min-niċċa fil-bidu tal-festa jqaqal f'ħafna Nadurin element qawwi ta' devozzjoni, ferħ u patrijottizmu. Fil-meditazzjoni tagħha quddiem l-istatwa devota u artistika tal-Appostli meta għalqet mitt sena, hija tikteb:

Quddiem din l-istatwa
b'ferħ f'qalbna nkantaw

3 *Karmena Iktibli Poeżija*, (Nadur, 1998), 175.

li tul dawn il-mitt sena
vera qima ngħataw.⁴

Il-knisja ma tolqotx lil Carmela biss għas-sbuħija artistika tagħha, imma fuq kolloxx għaliex fiha hemm il-preżenza tal-Ewkarstija u jiġu ċelebrati s-sagramenti. Dan l-element joħroġ fil-poeżija 'Fil-knisja tagħna.'⁵ Dan huwa dak li tħoss meta mit-tieqa tad-dar tara l-koppla maestuza:

Minn ġot-tieqa ta' darna
nara l-koppla sabieħa
u talba llissen f'qalbi
biex il-fidi tagħna tibqa' shiħa.⁶

Carmela hija waħda minn dawk li tħobb lin-Nadur u lil San Pietru u San Pawl u San Koronatu b'imħabba u devozzjoni ġenwina u fettxet li tagħti kontribut fis-skiet bħalma huwa dan il-*corpus* ta' versi li kitbet matul ħajjitha u għas-sehem li tat u għadha tagħti fil-liturgija permezz tal-mużika u fis-Socjetà tal-MUSEUM. Huwa mill-aktar xieraq li kieku n-Nadur jirrikonoxxi dan il-kontribut billi jinvestiha bl-unur ta' Ġieħ in-Nadur.

Matul is-seklu dsatax kienu bosta dawn il-persuni, awturi, poeti u rumanziera li rreferaw għan-Nadur, jew anke kitbu xogħlijiet shaħ li jtkellmu dwar dan il-lok, b'dak kollu li jinsab ġewwa fih. Il-letteratura hija mod mill-aktar indikattiv u rapreżentattiv tal-qagħda psikoloġika tal-komunità li minnha hija tintiseg, iżda hija wkoll aġent ta' bidla li taħdem fuq is-sub-konxju u l-konxju tal-mentalità kollettiva. Huwa ta' min jinkoraġġi kull kitba u studju li jitratta l-letteratura, għax hija tiffirma lill-poplu li jinteraġixxi magħha.

Errata corrige għat-tielet parti ta' dan l-artiklu li dehret fil-ħarġa Luminaria li għaddiet:

Il-frazi 'Il-ħolqien jitbissem' giet magħzula wara riċerka minn Mary Portelli li ddisinjat u ħadmet ukoll il-mużajk li llum jinsab imwaħħal mal-faċċata tal-Kunsill Lokali tan-Nadur.

4 Ibid., 178.

5 Ibid., 179.

6 Ibid., 180.